



<http://www.arianafghanistan.com>



مسئولیت متن، املاء و انشاء این نوشته بدوش خود نویسنده میباشد



۲۰۱۷/۱۱/۰۸

پوهاند عبدالحی حبیبی

د پښتو پر ژوندون د پښتنو ادیبانو افکار

د پښتو نهضت په صورت حقیقي سره په همدې عصر کې شروع سوی دی، نو د دې په احیاء کې بعضي ادباوو خپل افکار ښکاره کړي دي، چې پښتو به څه رنگ ترقي وکړي او څه رنگ به ادبي سي، په دې کې ډېر قیمندار خیالات نشر سوي دي او هم هغو خیالاتو نور افکار هم راښورولي او مفکرین یې په گفتار راوستي دي، د یو شي د کامیابی علامات هم دا دي، چې د هغه کار د عمل لپاره اول ښه ښه افکار پیدا سي او بیا وروسته ښه زمینه په لاس ورسې او بیا په ښه عمل او رفتار وسي، توفیق الهي هم دې ته وایي چې د یو نېک کار ښه وسایل برابر سي، او په مساعیاتو د عاملانو باندې ښه نتایج مرتب سي، شاهانه نظریات چې قدرمنو پښتنو ولیدل و هر طرف د دې دعوت لپیک ته حاضر سول، چا د ملازمت په صورت، چا د افتخار په وضع، چا د مبلغ په حیث، چا په جرایدو کې، چا په کورسونو کې، چا په دواړو کې، چا په مجالسو کې خپل عمر او فکري خدمات وکړل. د پادشاه خوشبختي په دې کې ده، چې د هغه د افکارو د تعمیل لپاره اهالي حاضر سي او د خلکو خوش نصیبي په دې کې ده، چې د خپلو زمامدارو قیمندارو افکارو پیروي وکړي.

پښتنو خوشبختو ادیبانو د شاهانه افکارو په نشر او اشاعه کې ښه ښه کوښښونه وکړل او ښه ښه افکار یې تر هغو کلیاتو لاندې کړل، د دې افکارو خلاصه دا ده:

دا چې پښتو یو رسم الخط متحده پیدا کړي.

دا چې پښتو لغات رایج سي.

دا چې په وخت د ضرورت کې مغفغو لغاتو ته اعتبار ورکړه سي.

دا چې سبک د انشاء دي تعین سي.

دا چې حاوي گرامرونه دي جوړ سي.

دا چې د افهام او د تفهیم لپاره دي د ملفوظ او د مکتوب صورت یو سي.

دا چې د نقوشو د سهولت او اختصار مراعات دي وسي.

دا اووه مقاصد د پښتنو ادیبانو د نشریاتو خلاصه ده، په دې ټولو مطالبو کې اول مطلب د ژبې احیا ده او نور د هغې وسایل دي، په وسایلو کې اوله وسیله د توحید د خط ده، دوهم د انشاء اصول دي او لپاره د نوآموزانو تالیف د کورس، د کتابونو او تجمع د لغاتو او قواعد د صرف و نحو دي.

خط:

محققان په دې کې اختلاف لري، چې د خط مرتبه اول ده او که د صرف و نحو، په قدمو او کې ابن حاجب او سیوطي خط مؤخر گڼلی دی او په متأخرینو کې میر سید شریف جرجاني او نوفل افندي خط مقدم گڼلی دی، خو حقیقت دا شی دی، چې حیثیتونه د اولیت او ثانویت بېل بېل دي او تضاد د دوی په اقوالو کې نه پاتېږي.

د ژبې ایجاد دلته مطلب نه دی، نو ځکه خط ته موږ اهمیت ورکوو، چې په ټولو مطالبو باندې حق د تقدم لري، ژبه د درې زرو درې نیم سوو کلو راپسې په وطن کې رایجه ده او موجوده خط هم د درې نیم سوو کلو راهیسې د کتابونو په اوراقو کې لیدل کېږي، یو مدقق سړی چې پر دې اوراقو نظر واچوي، نو خط په پښتو کې تدریجي ترقي کړېده، دیارلس حرفه یې په عربي حروفو باندې د پښتنو ادیبانو درې نیم سوه کاله پخوا ور زیات کړي دي او خپل مطالب یې په پوره کړي دي خو صورت د تحریر کې اکثریه کاتبان مقصر دي، سبب دا شی دی چې محرر ته ټول اوزونه معلوم نه دي، نو په تحریر کې خطا سي.

د بعضي علاکو د پښتنو اوزونه په لغاتو کې د نورو علاکو پښتنو ته ښه معلوم نه دي، نو اکثریه خلک له قیاسه کار اخلي، معاصرو جرایدو د نویسنده گانو د مغالطو امثال اصلاح پسندو ادیبانو نشر کړي دي، خو علت د هغه یې نه دی ښوولی، علت د دې همدغه نقطه ده، چې موږ پورته ولیکله او دا خبره په سماع پوري تعلق لري، نه په قیاس پوري او داسې متبحرین تر اوسه کم پیدا سوي دي، چې د تمامو قبایلو د لهجو نه خبر وي او عمرونه یې پکښې تېر کړي وي، د دې احتیاج د رفع کولو لپاره قاموس کار ورکوي، خو هغه قاموس چې د تمامو قبایلو نماینده گان د هغه په تصحیح کې شریک وي، اگر چې معاصرینو ادباوو قاموسونه لیکلي دي، خو تر اوسه د چا لاس ته نه دي رسېدلي، نو نویسنده گان له خپله فکره کار اخلي، کور یې آباد چې پښتو لیکي، که په یو څو لغاتو کې خطا سي پروا نه لري.

اکثریه تحریر چې د چا ښه وي او ډېره ذخیره د لغاتو په حافظه کې لري او په محاوره باندې پوهېږي هم هغه ادیب بلل کېږي، لکه دې دوره کې دا اشعار وو، د دې اشکال رفع پخوانو ادیبانو تر یوه حده پوري کړېده، او یو رسم الخط یې پرې ایښی دی، چې ټولو پښتنو قبول کړی دی خو دا سر هم تر اوسه چا کشف نه کړ، چې په هغوی کې څه خصوصیت و...؟

هر کله چې قدمو اتفاق کړی دی، نو و هم د اختلاف نه دی پاته سوی اساس د متحده خط ایښی دی، د هغه تقدیر او محافظه کې همت په کار دی، البته د یو ادیب نقیصه ده، چې له قیاسه کار اخلي، نو دوی دې قیاس ته اعتبار نه ورکوي، سماع ته دې اعتبار ورکړي. که خپله نه پوهېږي د بل سره دې مشوره وکړي. که فرصت و بیا به د نورو موادو تشریح وکو.

طلوع:

دا مقاله موږ د دې لپاره پښتنو ته وړاندې کړه، چې د پښتو د ژوندون په باب کې افکار ورته څرگند سي، د انیس د

بناغلي جريدې نظريات خو ډېر صائب او غوره دي، هغه ځای کي چي ټکي ايښو سوي دي ځيني جملې دي چي څېړنه او شرح غواړي او قابل د بحث دي، نو موږ ونه ليکلي. د پښتو مسلم رسم الخط او منل سوی اساس خو تېرو پښتو موږ ته پرې ايښی دی، په دغه کي څېړنه يا خو تحصيل د حاصل دی اما اصلاح د رسم الخط هغه وخت کېږي، چي ژبه ښه ژوندی سي، يو وار به موږ ژبه ژوندی کوو وروسته به نو په اصلاح کي د رسم الخط او نورو ډرغېرو، ثبت العرض ثم انقش ...

رشتيا هم دا ده، پر هغه چي قدم اوو اتفاق کړی دی اوس موږ ته د اختلاف ځای نه دی پاته.

طلوع افغان، ۱۳۱۷ کال، ۷ گڼه، لومړي مخ.

